



## Il-Qorti tal-Maġistrati (Malta) Bħala Qorti ta' Ġudikatura Kriminali

### IL-PULIZIJA (SPETTUR NICHOLAS VELLA) V. SARAH BARR (KI. 315894M)

**MAĠISTRAT: DR. VICTOR G. AXIAK**

**07/03/2023**

IL-QORTI,

Rat l-imputazzjonijiet segwenti li nħarġu kontra l-imputata:

**BILLI** inti **akkuzat/a** talli fl-14/05/2022 għal-habta ta' 01:50 hrs gewwa Triq Dragonara, St. Julians

1. Kellek vettura bil-mutur nru. DCA 486 fit- triq, kemm ipparkjata, kemm qed tintuza minghajr ma kellha licenza mahruġa mill-Awtorita għat- Trasport f' Malta u nqast li ggeddida kull sena. **Reg. 13(2) L.S. 368.02**
2. Bħala sid jew xufier ta' l-imsemmija vettura bil-mutur,inqast li tara li jkollha dejjem u f' kull zmien licenzja ta' cirkolazzjoni mahruġa mill-Awtorita għat-Transport f' Malta. **Sec. 14(3) LS 368.02**
3. Uzajt, gieghelt jew hallejt lil Miguel Zammit ID: 467997M juza vettura bil-mutur nru. DCA 486 fit-toroq, għal uzu tal-vettura minnu jew min dik il-persuna l-ohra minghajr polza ta' assigurazzjoni dwar ir-riskji ta' terzi persuni. **Sec. 3(1), Chap. 104**

Semgħet u rat ix-xhieda miġjuba quddiemha u ċioe ix-xhieda ta' PS 1043 James Mallia (affidavit), PC 1492 Jason Caruana (affidavit) u Karen Cremona għal Transport Malta.

Semgħet it-trattazzjoni finali.

Rat l-atti processwali.

Qed tagħti din is-

### **Sentenza**

Jirrizulta mill-affidavits tal-ufficjali tal-Pulizija illi fid-data, ħin u lok indikati fil-komparixxi ċertu Miguel Zammit daħal bil-vettura tal-għamla Mazda bin-numru ta' registrazzjoni DCA 486

minn Triq Dragonara, San Ġiljan, għal ġewwa l-proprjeta' tal-Westin Dragonara fejn wara li dar mar-*roundabout* fid-direzzjoni opposta reġa kiser lejn Triq Dragonara, San Ġiljan, u wara li halla l-vettura wieqfa fil-proprjeta' privata fuq msemmija (eżattament qabel ma' wieħed jista' joħroġ għal Triq Dragonara) huwa mar jaqdi l-bżonnijiet tiegħu ma' ħajt faċċata tat-triq. Kien hawnhekk li l-uffiċjali li kienu stazzjonati fixed point/patrol f'dak il-lok waqqfu lil Zammit u widdbuh li dak li kien qiegħed jagħmel kien illegali u daqstant ieħor kienet illegali l-manuvra li kien għadu kif wettaq bil-vettura mar-*roundabout* meta dar magħha fid-direzzjoni opposta.

Minn aktar sħarriġ irriżulta lill-Pulizija illi l-liċenzja tal-vettura u kif ukoll il-polza tal-assigurazzjoni kienu skaduti.

Sussewwentement, l-imputata li kienet bilqegħda fuq in-naħa tal-passiġġier u li hija sid il-vettura talbet lil PC 1492 sabiex iċċaqlaq il-vettura u tipparkjaha fil-*carpark* tal-lukanda u dan ħalliha tagħmel hekk. Irriżulta pero' lill-Pulizija illi l-liċenzja tas-sewqan tal-imputata kienet revokata u għalhekk it-tnejn li huma ġew infurmati li kienu ser jinħarġu akkużi fil-konfront tagħhom.

#### Imputazzjoni numru wieħed

Fir-rigward ta' din it-tieni imputazzjoni u ċioe illi l-imputata kellha vettura bil-mutur fit-triq li kienet qed tintuża mingħajr ma kellha liċenzja maħruġa jew mġedda mill-Awtorita' għat-Transport f' Malta, il-Qorti tqis illi rrispettivament minn jekk dan kienx il-każ jew le, il-Qorti xorta waħda hija tenuta ma timponiex il-piena applikabbli liema piena taqa' taħt l-iskeda ta' pjeni elenkati taħt ir-Regolament 44(7) tal-L.S. 368.02. Dan għaliex kif ġie deċiż numru ta' drabi mill-Qorti tal-Appell Kriminali<sup>1</sup>, l-pieni taħt ir-Regolament 44(7) tal-L.S. 368.02 ma' jistgħux jiġu erogati mill-Qorti stante illi l-legislatur ma' pprovdiex għal jekk dawn humiex multi jew ammendi. **Il-Qorti tawspika li l-legislatur li ilu jaf b'din l-anomalija (u oħrajn bħalha) għal numru ta' snin jieħu ħsieb jwettaq l-emendi neċessarji għall-Legislazzjoni Sussidjarja 368.02 mingħajr iktar dewmien.**

---

<sup>1</sup> Ara fost oħrajn Pulizija v. Carmelo Sammut (App Krim 85/2015 GG, 30/10/2017) u Pulizija v. James Zammit (App Krim 66/2021 GG, 29/11/2021)

### Imputazzjoni numru tnejn

Din it-tieni imputazzjoni u cioè illi l-imputata bhala sid jew xufier tal-vettura msemija naqset li tara li jkollha dejjem u f'kull żmien liċenzja taċ-ċirkolazzjoni maħruġa mill-Awtorita' għat-Trasport f'Malta, il-Qorti tqis illi ma' hemm l-ebda piena erogabbli minnha għal din l-imputazzjoni u li l-multa li tista' tigi imposta taħt l-Art. 14(4) hija waħda ta' natura amministrattiva.

### Imputazzjoni numru tlieta

Fir-rigward tal-assigurazzjoni, l-imputata ma' ressqet l-ebda prova kuntrarja għal din l-imputazzjoni u għalhekk il-Qorti trid tapplika l-prezunzjoni *iuris tantum* ai termini tal-Art. 3(1A) tal-Kap. 104 tal-Liġijiet ta' Malta li jipprovdi kif ġej:

**'3. (1A) Ikun prezunt li ma kienx hemm polza tal-assigurazzjoni fis-sehħ skont is-subartikolu (1), kemm-il darba min jiġi akkużat b'reat taħt is-subartikolu (1) ma jgibx prova kuntrarja billi juri ċertifikat tal-assigurazzjoni maħruġ taħt l-artikolu 4(4).'**

Inoltre Karen Cremona (Transport Malta) ressqet prova illi l-assigurazzjoni li tkopri l-vettura skadiet fit-30 ta' April 2022. Għalhekk din l-imputazzjoni tirriżulta ppruvata. Għal kull bwon fini jingħad illi dak li ġie ippruvat kien biss illi l-imputata **halliet** lil Miguel Zammit juża l-vettura fit-triq (ossia' Triq Dragonara, San Ġiljan) mingħajr polza tal-assigurazzjoni u mhux li hija nnifisha **użat** il-vettura mingħajr tali polza. Dan qed jingħad peress illi għalkemm jirriżulta illi l-imputata użat il-vettura għal ħin qasir ġewwa post li kien ukoll ta' mogħdija għall-pubbliku (ai termini tad-definizzjoni ta' "triq" taħt il-Kap. 104 tal-Liġijiet ta' Malta), madanakollu dan il-lok ma' kienx Triq Dragonara, San Ġiljan iżda jekk xejn fil-proprjeta' privata msemija.

### **Deċiżjoni**

**Għar-raġunijiet msemija wara li rat l-artikolu rilevanti tal-liġi ossia' l-Art. 3(1) tal-Kap. 104, il-Qorti filwaqt li tillibera lill-imputata mill-ewwel u mit-tieni imputazzjonijiet, issibha ħatja tal-imputazzjoni numru tlieta u cioè dik illi halliet lil Miguel Zammit juża vettura bil-mutur fit-toroq meta għall-użu tal-vettura minnu ma' kienx hemm polza ta' assicurazzjoni dwar ir-riski ta' terzi persuni. Għalhekk qed tikkundannaha thallas multa ta' elfejn u hames mitt euro (€ 2,500). B'żieda mal-piena l-Qorti qegħda tapplika d-**

**disposizzjonijiet tal-Art. 3(2A) tal-Kap. 104 u tiskwalifka lill-imputata milli jkollha jew milli tikseb liċenzja tas-sewqan għal żmien sena u ġimghatejn.**

**V.G. Axiak**  
**Magistrat**

**Y.M. Pace**  
**Dep. Registratur**